

RABTIET MARITTIMI TA' KAPPELLI DEDIKATI LIL SAN PAWL FIL-GŻEJJER MALTIN

Timmy Gambin

Mal-mixja taż-żmien, ir-relazzjoni triplika bejn nies, divinitajiet u l-baħar immanifestat ruħha b'varjetà ta' modi. Mhux biss il-baħar għandu rwol ewlieni fil-mitoloġiji qodma, imma kien hemm min ħares lejha b'sens ta' suġġzjoni, biża' jew stagħġib. Dan iġġod għal dawk li jivvjaġġaw fuq dgħajsa jew ġifen kif ukoll għal dawk li joqogħdu fuq ix-xatt iharsu lejha il-baħar. Tibdil mhux mistenni fit-temp jista' jbidel lill-baħar minn xenarju kalm, għal wiehed feroċi u aggressiv ta' qawwa kbira u bla ebda ħniena. Mingħajr ebda dubju, kien għalhekk li allat b'saħħithom u vendikattivi kienu ta' spiss jingħataw it-tmexxija ta' dan id-dominju imprevedibbli. Meta kienu jsalpaw għal vjaġġ fuq il-baħar, il-Griegi tal-qodem kienu jitolbu lil varjetà ta' divinitajiet għall-ħarsien mill-qilla ta' Poseidon li, jekk toffendih, kellu s-saħħa li jiżra' l-miżerja fost il-baħħara u jirrendi l-vjaġġ tagħhom perikoluż u mimli diffikultajiet.¹

Huwa interessanti li wiehed jinnota kif dawn ir-ritwali, offerti u twemmin, jaqbzu l-fruntieri kulturali, kronoloġiċi u ġeografici. Wiehed isib referenzi għal attivitajiet bħal dawn f'ħafna rkejjen tal-oċeani u l-ibħra madwar id-dinja. Fit-tieni millenju QK, xi divinitajiet Kananiti bħal Baal Shamem u Baal Faphon assumew rwoli marbutin mal-baħar.² Matul il-perijodu medjevali, in-nies tat-Tramuntana kellhom l-allat u d-divinitajiet li kienu jiffurmaw parti integrali mit-tbaħħir tal-Vikingi. Izjed il-bogħod, fl-Oċean Paċifiku, l-allat tal-baħar kienu numerużi u serje ta' ritwali u saġrificji ġew innotati għal varjetà ta' għanijiet li kienu jinkludu t-tberik tax-xbieki u t-tkeċċija tal-għajn ħazina mill-bastimenti li jbaħħru.³ Rendikont modern mingħand prigonier Kristjan fuq bastiment ta' korsari Misilmin jiddeskrivi s-saġrificju ta' nagħġa fuq il-pruwa tal-bastiment qabel l-attakk fuq ġifen Kristjan.⁴ Minkejja l-iżvilupp ta' teknoloġija moderna għan-navigazzjoni, it-twemmin f'għajnuniet spiritwali waqt mumentu perikolużi fuq il-baħar għadhom jippersistu sal-ġurnata tal-lum.

Fi hdan il-Kristjanità, hemm qaddisin li joffru harsien lil diversi nies li l-hajja tagħhom tiddependi mill-baħar. L-ewwel waħda fost dawn kollha hija l-Verġni Marija. Hija kienet minn dejjem id-divinità preferuta mill-baħħara Kristjani u possibilment hija l-eku ta' kulti marittimi tal-imghoddi marbutin ma' divinitajiet femminili bħal Isis. Qaddisin Kristjani oħra importanti jinkludu lil San Nikola ta' Myra, il-qaddis patrun tal-vjaġġaturi u l-baħħara (fost ħafna oħrajn), u Sant'Andrija, il-qaddis patrun tas-sajjieda. Hemm qaddisin oħra b'xi forma ta' rabta ma' nies tal-baħar; wiehed minn dawn huwa San Pawl. Minkejja r-rabta tiegħu ma' avveniment marittimu famuż, San Pawl mhux magħruf bħala kult marittimu ta' importanza kbira f'xi post għol-Mediterran. Għalkemm xi kultant jissejjaħ biex jikkalma maltempati fuq il-baħar, wiehed ma jistax jirreferi għal San Pawl bħala qaddis b'rabtiet qawwija mat-tbaħħir.

F'Malta, il-fatt tan-nawfragju ta' San Pawl fuq il-gżira huwa kkunsidrat minn ħafna mill-abitanti bħala wiehed mill-avvenimenti ewlenin fl-istorja tal-gżira. Dan l-avveniment kellu effetti fit-tul fuq it-twemmin, it-tradizzjonijiet u l-kultura tal-abitanti tal-gżira. Għaldaqstant wiehed ma għandux jissorprendi ruħu li 'l barra minn Ruma, il-kult ta' San Pawl huwa ffukat prinċipalment fuq il-gżira ta' Malta. Il-kult Pawlin jimmanifesta ruħu permezz ta' serje ta' knejjes, kappelli, statwi u numru kbir ta' niceċ li jinsabu kemm madwar Malta kif ukoll f'Għawdex. Dan huwa veru wkoll fl-ismijiet ta' postijiet li wiehed jista' jiltaqa' magħhom f'kuntesti kemm rurali kif ukoll madwar il-kosta.⁵ Ta' interess għal dan l-istudju hija l-preżenza ta' rabta bejn uħud minn dawn il-postijiet u d-dinja marittima. Dan huwa partikolarment veru fejn jidhlu kappelli medjevali b'dedika lil San Pawl fil-pajsagġ posthom.

Qabel ma nagħtu harsa lejn dawn il-kappelli, mingħajr ħafna dettalji żejda, huwa importanti li wiehed jispjega xi fatturi marbutin ma' prattici fin-navigazzjoni tal-imghoddi. Qabel l-invenzjoni ta' mapep nawtiċi bid-dettal, il-boxxla u (ħafna aktar tard) is-sestant, il-baħħara kienu jiddependu minn numru ta' fatturi biex jiggwidawhom fin-navigazzjoni f'ibhra miftuha. Mhux veru li l-baħħara tal-qedem kienu jivvjaġġaw qrib il-kosta. Bil-kuntrarju, il-kosta kienet post perikoluż għaliex bidla fid-direzzjoni tar-rih setgħet twassalhom biex jinkaljaw fuq xi sikka. Kienu x-xemx, l-istilel, il-lewn tal-baħar, il-fond tiegħu, l-għasafar, hsejjes u sinjali oħra naturali li kienu jiggwidaw lill-baħħara.⁶

Ir-rakkont innifsu tan-nawfragju San Pawl jipprovdi referenzi bid-dettall fejn jidhlu prattici fin-navigazzjoni tal-qedem:

1. Ix-xemx u l-istilel: "għal ħafna jiem la x-xemx u lanqas l-istilel ma kienu jidhru, tant kienet qawwija l-maltempata".
2. Il-fond tal-baħar: "Skandaljaw il-baħar u sabu fond ta' għoxrin fadom; wara li baħħru distanza qasira reġġu skandaljaw u sabu fond ta' ħmistax."

Waħda mill-prattici l-aktar qodma kienet li wiehed jagħraf fil-pajsagġ ċerti karatteristiċi naturali jew magħmula mill-bniedem bħala indikaturi fejn wiehed kien jinsab: "Meta wiehed ibaħħar minn Rhegjun lejn il-Lvant, fuq distanza ta' hamsin stadja, wiehed jasal f'Kap

Leukopetra [...]; wara jasal Herakleion li huwa l-aħħar ilsien tal-art Taljana u jinklina lejn in-Nofsinhar.⁷ Din il-kwotazzjoni hija meħuda mill-ktieb tal- Ġeografija ta' Strabo li jista' jiġi kkunsidrat bħala wiehed mill-eqdem eżempji li għad hawn dwar struzzjonijiet fit-tbahhir tal-qedem li kienu jiggwidaw lill-baħħara biex jagħrfu bejn karatteristika u ohra, prattika li tissejjah 'wayfaring'. Dawn l-istruzzjonijiet kienu jissejhu *Peripli* fiż-żminijiet tal-qedem, u *Portolani* fil-Medju Evu.⁸ Dawn l-istruzzjonijiet medjevali dwar it-tbahhir kien fihom deskrizzjonijiet iddettaljati dwar portijiet u postijiet fejn il-baħħara kienu jistgħu jsorġu go jew madwar il-Baħar Mediterran, inklużi Malta u Ghawdex.⁹ Bħala regola kien il-pajsagġ li kien jintuża biex wiehed jiddeskrivi medda ta' xatt jew post li jimmarka d-dahla għal go bajja. Il-portolan kien jagħti wkoll struzzjonijiet iddettaljati dwar il-ħarsien li kien jingħata lil bastimenti gewwa l-portijiet, il-ħarsien mill-irwiefen, il-fond tal-baħar u l-kwalitajiet tal-qiegħ tal-baħar.

Meta wiehed jistudja dawn il-portolani medjevali bħala fir-rigward tal- Gżejjer Maltin, wiehed irid jiftakar li l-uniku post b'koncentrazzjoni ta' binjiet qrib il-baħar kien dak madwar il-belt marittima tal-Birgu.¹⁰

Fil-bqija tal-pajsagġ ta' madwar il-kosta kważi ma kien hemm xejn mibni mill-bniedem. Madankollu, jekk wiehed jeżamina dawn id-dokumenti bir-reqqa, wiehed isib numru ta' kappelli u knejjes qrib il-kosta li kienu jservu bħala punti ta' riferiment għan-naviganti. B'dan wiehed irid jifhem li strutturi bħal dawn kienu jidhru iktar f'pajsagġ kważi vojta. Minn dawn il-kappelli, waħda biss minnhom, dik ta' San Lawrenz tal-Birgu, hija urbana.

Kappella/Knisja	Post (medjevali)	Post (modern)	Portolan
Sancta Maria	Comino	Comino	<i>Lo Compasso de navigare</i>
San Lorenzo	Bolgo	Birgu	<i>Chompasso de tuta la starea della Marina</i>
San Ziorzi	Carla de Conili	Marsa	<i>Chompasso de tuta la starea della Marina</i>
La gliexia (?)	Binarato	Burmarrad	<i>Chompasso de tuta la starea della Marina</i>
San Polo	Colfo de Pramacho	San Pawl il-Baħar	<i>Chompasso de tuta la starea della Marina</i>
Sancta Maria	Marsa forno	Marsalforn	<i>Chompasso de tuta la starea della Marina</i>
San Polo	Marsa forno	Marsalforn	<i>Chompasso de tuta la starea della Marina</i>
Sancta Maria	Intro lo cavo de Montela e Miciaro	Qala	<i>Chompasso de tuta la starea della Marina</i>
Sancta Maria	Comin	Comino	<i>Chompasso de tuta la starea della Marina</i>

Tabella 1. Kappelli li jissemmew fi tnejn mit-tliet portolani medjevali studjati minn Cassola.

Mit-tmien kappelli differenti u knejjes qrib il-kosta msemmin fil-portolani, tnejn għandhom dedika b'mod ċar lil San Pawl filwaqt li m'hemm l-ebda dubju li l-knisja li hemm referenza għaliha f'Burmarrad hija dik ta' San Pawl Milqi. Issa ser nispjega l-użu ta' dawn it-tliet kappelli fil-kuntest tan-navigazzjoni medjevali.

Marsalforn

Din ir-referenza għall-kappella li saret fis-seklu hmistax tagħti indikazzjoni ċara dwar l-għeruq medjevali ta' dan is-sit. Madankollu, minkejja din ir-referenza ċara ma jeżistux dokumenti bil-miktub li juru d-data eżatta meta din inbniet. Fil-kuntest tal-portolan, il-kappella ddedikata lil San Pawl flimkien ma' dik iddedikata lill-Vergni, jintużaw b'mod ċar biex jgħinu lill-baħħar isib fejn qiegħed u kif ser jankra l-bastiment:

La ch'e la varda de peire seche e una gliesia de Sancta Maria, et e station uno prodexi ala punta e le anchor ever levante. Item ver levante si e la gliexia de San Polo.

Ma hemm l-ebda xhieda ta' ritwal jew dedikazzjonijiet marittimi speċjali marbutin mal-kappella. Madankollu, storja li kien semma Agius De Soldanis tgħin biex jintafa' dawl fuq l-elementi maġiċi marbutin ma' postijiet bħal dawn. L-istorja tirrakkonta kif fl-1726, maltempata wasslet biex skuna tfittex il-kenn fil-bajja. Meta l-maltempata għaddiet il-kaptan iddeċieda li jibqa' sejjer lejn Malta imma l-bastiment ma setghax johroġ minn Marsalforn. Sar magħruf li wieħed mill-baħrin kien seraq l-għata tal-għażel tal-artal mill-knisja u kien biss wara li dan l-oġġett ġie rritornat li l-bastiment thalla jitlaq mill-bajja biex isalpa lejn Malta.¹¹ Din l-istorja titfa' dawl kif ċerti superstizzjonijiet marbutin mal-baħar u spazji sagri kienu persistenti

Veduta tal-bidu tas-seklu 20 ta' Marsalforn, Għawdex, ferm qabel ma din ġiet żviluppata b'bini modern. Tidher il-knisja ż-żgħira ta' San Pawl.
A view of the turn of the 20th century of Marsalforn, Gozo, well before the bay was developed with modern buildings. The small church of St Paul is visible in this image.



ħafna fil-Mediterran. Ir-rispett lejn spazji sagri marittimi kien jissemma fil-perijodu Modern Bikri. Eremita Kristjan li kien jgħix f'kappella fuq il-gżira ta' Lampedusa kien ukoll jieħu ħsieb il-qabar ta' qaddis Ottoman billi kien jassigura li jkun hemm lampa tixgħel il-ħin kollu. Dan l-eremita mhux biss qatt ma kien attakkat mill-korsari Kristjani u Misilmin imma kien ukoll iforni l-provizjon lill-bastimenti li kien ikollhom ħtieġa.¹²

Burmarrad

L-attività umana madwar is-sit ta' San Pawl Milqi wieħed jista' jsibha fiż-żminijiet tal-preistorja,¹³ u l-użu sussegwenti tas-sit fiż-żminijiet Puniċi u Rumani huwa ddokumentat sewwa. Id-data preċiża tal-konverżjoni ta' parti mis-sit f'post ta' qima għadha mhix magħrufa għalkemm hemm indikazzjonijiet li xi forma ta' kappella kienet teżisti tard fis-seklu tlettax jew kmieni fis-seklu erbatax. Biex wieħed jifhem aħjar in-navigazzjoni fil-port medjevali ta' Burmarrad huwa importanti li wieħed jinnota li t-topografija naturali tal-post kienet radikalment differenti minn kif tinsab illum. Studji tas-sediment wasslu biex jinstab li l-port ta' Binarat kien jikkonsisti f'bajja kbira naturali li kienet tkopri parti mill-pjanura tal-lum li tfur bl-ilma meta tagħmel ħafna xita. Ismijiet ta' postijiet b'referenzi diretti għal bastimenti li jbahħru huma relattivament komuni f'Burmarrad u dawn jagħtu aktar indikazzjonijiet sa fejn kien jaasal il-port medjevali. Referenza għall-kappella fil-kuntest ta' Burmarrad qiegħda ssir biex tindika kif wieħed isib il-post ideali għall-irmigġ: 'si e bon stazio'. Din il-kappella żgur li kienet turi l-irmigġ li jinsab fil-parti ta' gewwa tal-bajja.

San Pawl il-Baħar

Il-kappella medjevali li għaliha hemm referenza fil-portolan kienet mibnija mill-ġdid fil-bidu tas-seklu sbatax.¹⁴ Għal darb'ohra kappella tintuża biex tgħin lill-baħħara jsibu fejn qegħdin: *in fondi del colfode ver sirocho se e una gliexia de San Polo sovra la riva blanca provo mar*. Ftit li xejn huwa magħruf dwar ir-relazzjoni, jekk hemm, bejn il-baħħara u din il-kappella partikolari. Għalkemm ma ssir l-ebda referenza għall-irmigġ qrib il-kappella, illustrazzjoni tas-seklu sbatax minn Schnellinx tindika b'mod ċar kappella f'San Pawl il-Baħar bil-bastimenti ankrati eżattament taħtha. M'hemmx dubju li l-baħħara fuq dawn il-bastimenti kienu offrew xi forma ta' talb lil San Pawl.

Kappella post-medjevali fuq il-kosta f'Xrobb l-Għaġin

Minbarra t-tliet siti li jissemmew fil-portolani, hemm kappella oħra fuq il-kosta ddedikata lil San Pawl, dik ta' Xrobb l-Għaġin. Din il-kappella kienet mibnija fis-seklu tmintax,¹⁵ u possibilmint tirrifletti twemmin li s-sit tan-Nawfragju ta' San Pawl kien fin-Nofsinhar tal-gżira. Din il-kappella tidher minn fuq il-baħar u ftit hemm dubju li kienet tintuża bħala punt ta' riferiment mis-sajjieda li kienu jistadu f'din iż-żona.

Graffit ta' bastiment qadim minqax fuq wiehed mill-hitan tal-knisja ta' San Pawl tal-Qliegħa, fil-Mosta. A carved image of an old sailing ship on one of the walls of the church of St Paul, tal-Qliegħa, Mosta.



Kappella Rurali b' Rabta Marittima

S'issa spjegajt u ddiskutejt il-kappelli ta' madwar il-kosta. Hemm kappelli oħra ddedikati lil San Pawl imma dawn huma prinċipalment ikkonċentrati madwar iż-żona tal-Imdina u r-Rabat u f'villagġi rurali. Minn dawn, hemm kappella rurali waħda li hija ta' interess għal dan l-istudju.

Tal-Qliegħa

Din il-kappella tinsab fuq in-naħa ta' barra tal-Mosta fit-triq li tiehdok miż-żona tal-kosta ta' San Pawl il-Baħar u Burmarrad lejn l-Imdina u r-Rabat. Mill-post fejn tinsab fil-pajsaġġ rurali wiehed ma jistax jara l-baħar. Biex wiehed jipperċepixxi r-rabta marittima ta' dan is-sit wiehed irid iħares sewwa lejn il-hitan li hemm. Il-faċċata u ħajt minnhom tal- ġenb huma ddekorati b' hafna graffiti ta' iġfna ta' daqsijiet differenti.¹⁶ In-natura eżatta ta' dawn il-graffiti għadha ma ġietx iddefinita. Il-fatt li l-parti l-kbira tal-graffiti f' Malta jinsabu fuq kappelli u knejjes wiehed ma jistax jeskludi origini votiva. Il-graffiti ta' iġfna fuq knejjes Maltin kienu ddefiniti minn esperti bħala offerta ta' ringrazzjament minn raġel fqir għal grazzja li jkun kiseb f' sitwazzjoni diffiċli fuq il-baħar.¹⁷ In-nies kienu jaslu sa dan is-santwarju rurali biex jagħmlu inċiżjoni u jhallu memorja fuq il-hitan tagħha. Il-knisja tal-Immakolata Kuncizzjoni fil-Qala għandha rabiet marittimi simili b' hafna graffiti ta' iġfna fuq il- hitan tagħha kif ukoll dokumentazzjoni dwar offerti votivi u donazzjonijiet monetarji lill-knisja mingħand sajjieda u sidien ta' dgħajjes.¹⁸

Konkluzjoni

Huwa kwazi zgur li l-kappelli ta' madwar il-kosta li gew diskussi hawn fuq ma mbnewx ghal ghan marittimu. Il-funzjoni giet moghtija lilhom wara diversi osservazzjonijiet u referenzi mentali minn bahhara li kienu jidhlu fid-diversi portijiet. Dawn l-osservazzjonijiet setghu gew mghoddija permezz tal-kelma u fl-ahharnett miktuba fil-forma ta' portolani. L-inkluzjoni ta' dawn il-kappelli fl-istruzzjonijiet ghall-bahhara tenfasizza l-importanza nawtika taghhom, u legghendi bhal dik ta' San Pawl ta' Marsalforn jindikaw kif il-bahhara kienu jqisuhom ghal ragunijiet li jmorru lil hinn mill-prammatiku. Din l-idea tinghata aktar sahha bil-prezenza ta' graffiti ta' igfna fuq kappelli li jinsabu 'l boghod mill-bahar minghajr ebda rabta ovvja mal-bahar.

NOTES

- 1 Bassett Fletcher. 1885 *Legends and Superstitions of the Sea and Sailors in all lands and in all times*. Belford & Clarke, Chicago and New York. Page: 383.
- 2 Brody Aaron. 1998. "Each man cried out to his God" *the specialized religion of Canaanite and Phoenician seafarers*. Harvard Monographs, Scholars Press. Pages 11-13.
- 3 Bassett. Pages: 71-72
- 4 Pitts Joseph. 1704. *A True and Faithful Account of the Religion and Manners of the Mohammedans*. England
- 5 Wettinger Godfrey. 2000. Place Names of the Maltese Islands. C. 1300-1800. Malta – PEG Publishers. Pages: 501-503.
- 6 Arnaud Pascal. 2005. *Les Routes de la Navigation Antique, Itinéraires en Méditerranée*. Paris – Editions Errante. Pages 50-59.
- 7 Strabo's *Geography* 6.1.7 from Morton Jamie. 2001. *The Role of the Environment in Ancient Greek Seafaring*. Boston – Brill. Page: 179.
- 8 Captains of modern boats and ships still refer to such written instructions. These are today called pilot books. See Nordenskiöld Adolf Erik. 1897 *Periplus [cartographic material: an essay on the early history of charts and sailing-directions]*. Stockholm : P.A.Norstedt & Söner.
- 9 The references to the portolans is taken from: Cassola Arnold. 1992. The Maltese Toponymy in Three Ancient Italian Portulans (1296-1490) in *Al Masaq International Journal of Arabo-Islamic Mediterranean Studies* 5. Pages 47-64. The three medieval portolans studied by Cassola are *Lo Compasso de Navegare* from 1296, *Chompasso de tuta la starea della marina* from 1490 and the *Rizo* portulan of circa 1490.
- 10 For a detailed overview of maritime Malta in the Middle Ages see: Gambin Timmy. 2005. Malta and the Mediterranean Shipping Lanes in the Middle Ages in De Maria Lorenza and Turchetti Rita (Editors). *Rotte e porti del Mediterraneo dopo la caduta dell'Impero d'Occidente. Continuità e innovazioni tecnologiche e funzionali*. IV Seminario. Genova, 18-19 giugno 2004. Pages 115 – 133.
- 11 De Soldanis Francesco. *Gozo: Ancient and Modern, Religious and Profane*. English Translation by Farrugia Giuseppe. 1999. Malta- Media Centre Publications. Pages: 74-75.
- 12 Horden Peregrine, Purcell Nicholas. 2000. *The corrupting sea: a study of Mediterranean history*. Oxford – Blackwell Publishers. Page: 455.
- 13 Pace Anthony in Cilia Daniel (ed). 2004. *Malta Before History. The World's Oldest Freestanding Stone architecture*. Malta – Mirand Publications. Page 203.
- 14 See Gambin, Timmy. (2005) Islands of the Middle Sea: an archaeology of a coastline in de Maria Lorenza and Turchetti Rita (editors). *Evolución paleoambiental de los puertos y fondeaderos antiguos en el Mediterráneo occidental: I seminario: El patrimonio arqueológico submarino y los puertos antiguos : Alicante, 14-15 noviembre 2003*. Pages 127-146.
- 15 Ferris Achille. 1866. *Descrizione delle chiese di Malta e Gozo*. Malta. Page 344.
- 16 Ibid. 380.
- 17 For a detailed description of these Graffiti see: Muscat Joseph. 2002. *Il-Graffiti Marittimi Maltin*. Malta-PIN. Pages: 106-118.
- 18 IBID. Page: 25.
- 19 See Theuma Frank. 2003. A View over Water: The Qala Ship Graffiti in Context in *Melita Historica* 13: 409-420.